
स्यनु के किनारे ऊँचे पर्वत की अँधेरी गुफा में एक साँप रहता था। समुद्र की 
तूफ़ानी लहरें धूप में चमकतीं, झिलमिलातीं और दिन भर पर्वत की चट्टानों से 
टकराती रहती थीं। 

पर्वत की अँधेरी घाटियों में एक नदी भी बहती थी। अपने रास्ते पर बिखरे 
पत्थरों को तोड़ती, शोर मचाती हुई यह नदी बड़े जोर से समुद्र को ओर लपकती 
जाती थी। जिस जगह पर नदी और समुद्र का मिलाप होता था, वहाँ लहरें दूध के 
झाग-सी सफ़ेद दिखाई देती थीं। 

अपनी गुफा में बैठा हुआ साँप सब कुछ देखा करता-लहरों का गर्जन, 
आकाश में छिपती हुई पहाड़ियाँ, टेढी-मेढी बल खाती हुई नदी की गुस्से से भरी 
आवाजों। वह मन ही मन खुश होता था कि इस गर्जन-तर्जन के होते हुए भी बह 
सुखी और सुरक्षित है। कोई उसे दुख नहीं दे सकता। सबसे अलग, सबसे दूर, वह 
अपनी गुफा का स्वामी है। न किसी से लेना, न किसी से देना। दुनिया को 
भाग-दौड़, छीना-झपटी से वह दूर है। साँप के लिए यही सबसे बड़ा सुख था। 

एक दिन एकाएक आकाश में उड़ता हुआ खून से लथपथ एक बाज साँप की 
उस गुफा में आ गिरा। उसको छाती पर कितने ही जख्मों के निशान थे, पंख खून 
से सने थे और वह अधमरा-सा जोर-शोर से हाँफ रहा था। जमीन पर गिरते ही 
उसने एक दर्द भरी चीख मारी और पंखों को फड़फड़ाता हुआ धरती पर लोटने 
लगा। डर से साँप अपने कोने में सिकुड़ गया। किंतु दूसरे ही क्षण उसने भाँप 
लिया कि बाज जीवन की अंतिम साँसें गिन रहा है और उससे डरना बेकार है। 
यह सोचकर उसकी हिम्मत बँधी और वह रेंगता हुआ उस घायल पक्षी के पास 

जा पहुँचा। उसकी तरफ़ कुछ देर 
तक देखता रहा, फिर मन ही 
मन खुश होता हुआ बोला- “ क्यों 
भाई, इतनी जल्दी मरने की तैयारी 
कर ली?” 

बाज ने एक लंबी आह भरी 
“ऐसा ही दिखता हे कि आखिरी 
घड़ी आ पहुँची है लेकिन मुझे 
कोई शिकायत नहीं है। मेरी जिंदगी 
भी खूब रही भाई, जी भरकर 
उसे भोगा है। जब तक शरीर में 
ताकत रही, कोई सुख एसा नहीं 
बचा जिसे न भोगा हो। दूर-दूर 
तक उड़ानें भरी हैं, आकाश की असीम ऊँचाइयों को अपने पंखों से नाप आया 
हूँ। तुम्हारा बड़ा दुर्भाग्य है कि तुम जिंदगी भर आकाश में उड़ने का आनंद कभी 
नहीं उठा पाओगे।” 

साँप बोला- “आकाश! आकाश को लेकर क्या मैं चाटूँगा! आकाश में 
आखिर रखा क्या है? क्या मैं तुम्हारे आकाश में रेंग सकता हूँ। ना भाई, तुम्हारा 
आकाश तुम्हें ही मुबारक, मेरे लिए तो यह गुफा भली। इतनी आरामदेह और 
सुरक्षित जगह और कहाँ होगी?” 

साँप मन ही मन बाज़ की मूर्खता पर हँस रहा था। वह सोचने लगा कि 
आखिर उड़ने और रेंगने के बीच कौन-सा भारी अंतर है। अंत में तो सबके भाग्य 
में मरना ही लिखा है-शरीर मिट्टी का है, मिट्टी में ही मिल जाएगा। 

अचानक बाज ने अपना झुका हुआ सिर ऊपर उठाया और उसकी दृष्टि साँप 
की गुफा के चारों ओर घूमने लगी। चट्टानों में पड़ी दरारों से पानी गुफा में टपक 
रहा था। सीलन और अँधेरे में डूबी गुफा में एक भयानक दुर्गंध फैली हुई थी, 
मानो कोई चीज वर्षो से पड़ी-पडी सड़ गई हो। 

बाज के मुँह से एक बड़ी जोर की करुण चीख फूटी पड़ी-“ आह! काश, में 
सिर्फ़ एक बार आकाश में उड़ पाता।” 

बाज की ऐसी करुण चीख सुनकर साँप कुछ सिटपिटा-सा गया। एक क्षण के 
लिए उसके मन में उस आकाश के प्रति इच्छा पैदा हो गई जिसके वियोग में बाज 
इतना व्याकुल होकर छटपटा रहा था। उसने बाज से कहा-“ यदि तुम्हें स्वतंत्रता 
इतनी प्यारी है तो इस चट्टान के किनारे से ऊपर क्यों नहीं उड़ जाने की कोशिश 
करते। हो सकता है कि तुम्हारे पेरों में अभी इतनी ताकत बाकी हो कि तुम 
आकाश में उड़ सको। कोशिश करने में क्या हर्ज है?” 

बाज में एक नयी आशा जग उठी। वह दूने उत्साह से अपने घायल शरीर को 
घसीटता हुआ चट्टान के किनारे तक खींच लाया। खुले आकाश को देखकर 
उसकी आँखें चमक उठीं। उसने एक गहरी, लंबी साँस ली और अपने पंख 
फैलाकर हवा में कूद पड़ा। 

किंतु उसके टूटे पंखों में इतनी शक्ति नहीं थी कि उसके शरीर का बोझ 
सँभाल सकें। पत्थर-सा उसका शरीर लुढकता हुआ नदी में जा गिरा। एक लहर 
ने उठकर उसके पंखों पर जमे खून को धो दिया, उसके थके-माँदे शरीर को 
सफ़ेद फेन से ढक दिया, फिर अपनी गोद में समेटकर उसे अपने साथ सागर को 
ओर ले चली। 

लहरें चट्टानों पर सिर धुनने लगीं मानो बाज की मृत्यु पर आँसू बहा रही हों। 
धीरे-धीरे समुद्र के असीम विस्तार में बाज आँखों से ओझल हो गया। 

चट्टान की खोखल में बैठा हुआ साँप बड़ी देर तक बाज की मृत्यु और 
आकाश के लिए उसके प्रेम के विषय में सोचता रहा। 

“ आकाश की असीम शून्यता में क्या ऐसा आकर्षण छिपा है जिसके लिए 
बाज ने अपने प्राण गँवा दिए? बह खुद तो मर गया लेकिन मेरे दिल का चैन अपने 
साथ ले गया। न जाने आकाश में क्या खजाना रखा है? एक बार तो में भी वहाँ 
जाकर उसके रहस्य का पता लगाऊँगा चाहे कुछ देर के लिए ही हो। कम से कम 
उस आकाश का स्वाद तो चख लूँगा।” 

यह कहकर साँप ने अपने शरीर को सिकोड़ा और आगे रेंगकर अपने को 
आकाश को शून्यता में छोड़ दिया। धूप में क्षण भर के लिए साँप का शरीर 
बिजली को लकीर-सा चमक गया। 

कितु जिसने जीवन भर रंगना सीखा था, वह भला क्या उड़ पाता? नीचे 
छोटी-छोटी चट्टानों पर धप्प से साँप जा गिरा। ईश्वर की कृपा से बेचारा बच गया, 
नहीं तो मरने में क्या कसर बाकी रही थी। साँप हँसते हुए कहने लगा- 

“सो उड्ने का यही आनंद हे-भर पाया में तो! पक्षी भी कितने मूर्ख हैं। धरती 
के सुख से अनजान रहकर आकाश की ऊँचाइयों को नापना चाहते थे। किंतु अब 
मैंने जान लिया कि आकाश में कुछ नहीं रखा। केवल ढेर-सी रोशनी के सिवा 
वहाँ कुछ भी नहीं, शरीर को सँभालने के लिए कोई स्थान नहीं, कोई सहारा नहीं। 
फिर वे पक्षी किस बूते पर इतनी डींगें हाँकते हैं, किसलिए धरती के प्राणियों को 
इतना छोटा समझते हैं। अब में कभी धोखा नहीं खाऊँगा, मैंने आकाश देख लिया 
और खूब देख लिया। बाज तो बड़ी-बड़ी बातें बनाता था, आकाश के गुण गाते 
थकता नहीं था। उसी की बातों में आकर में आकाश में कूदा था। ईश्वर भला 
करे, मरते-मरते बच गया। अब तो मेरी यह बात और भी पक्की हो गई है कि 
अपनी खोखल से बड़ा सुख और कहीं नहीं है। धरती पर रेंग लेता हूँ, मेरे लिए 
यह बहुत कुछ है। मुझे आकाश की स्वच्छंदता से क्या लेना-देना? न वहाँ छत 
है, न दीवारें हैं, न रेंगने के लिए जमीन है। मेरा तो सिर चकराने लगता है। दिल 
काँप-काँप जाता है। अपने प्राणो को खतरे मे डालना कहाँ की 
चतुराई है?” 

साँप सोचने लगा कि बाज अभागा था जिसने आकाश की आजादी को प्राप्त 
करने में अपने प्राणों को बाजी लगा दी। 

किंतु कुछ देर बाद साँप के आश्चर्य का ठिकाना नहीं रहा। उसने सुना, चट्टानों 
के नीचे से एक मधुर, रहस्यमय गीत की आवाज उठ रही है। पहले उसे अपने 
कानों पर विशवास नहीं हुआ। किंतु कुछ देर बाद गीत के स्वर अधिक साफ़ 
सुनाई देने लगे। वह अपनी गुफा से बाहर आया और चट्टान से नीचे झाँकने लगा। 
सुरज को सुनहरी किरणों में समुद्र का नीला जल झिलमिला रहा था। चट्टानों को 

भिगोती हुई समुद्र को लहरों में गीत के स्वर फूट रहे थे। लहरों का यह गीत 
दूर-दूर तक गूँज रहा था। 

साँप ने सुना, लहरें मधुर स्वर में गा रही हैं। 

हमारा यह गीत उन साहसी लोगों के लिए है जो अपने प्राणों को हथेली पर 
रखे हुए घूमते हैं। 

चतुर वही है जो प्राणों को बाजी लगाकर जिंदगी के हर खतरे का बहादुरी से 
सामना करे। 

ओ निडर बाज! शत्रुओं से लड़ते हुए तुमने अपना कीमती रक्त बहाया है। पर 
वह समय दूर नहीं है, जब तुम्हारे खून की एक-एक बूँद जिंदगी के अँधेरे में 
प्रकाश फेलाएगी और साहसी, बहादुर दिलों में स्वतंत्रता और प्रकाश के लिए प्रेम 
पैदा करेगी। 

तुमने अपना जीवन बलिदान कर दिया किंतु फिर भी तुम अमर हो। जब कभी 
साहस और वीरता के गीत गाए जाएँगे, तुम्हारा नाम बड़े गर्व और श्रद्धा से लिया 
जाएगा। 

“हमारा गीत जिंदगी के उन दीवानों के लिए है जो मर कर भी मृत्यु से नहीं 
डरते। ” 

-निर्मल वर्मा 





/ 
5, शीर्षक और नायक 


° लेखक ने इस कहानी का शीर्षक कहानी के दो पात्रों के आधार पर रखा 
है। लेखक ने बाज और साँप को ही क्यों चुना? आपस में चर्चा कीजिए। 

Y कहानी से 


Fe 


घायल होने के बाद भी बाज ने यह क्यों कहा, “मुझे कोई शिकायत नहीं 
है।” विचार प्रकट कोजिए। 


2. बाज जिंदगी भर आकाश में ही उड़ता रहा फिर घायल होने के बाद भी वह 
उड़ना क्यों चाहता था? 

3. साँप उड्ने की इच्छा को मूर्खतापूर्ण मानता था। फिर उसने उड्ने की कोशिश 
क्यों की? 

4. बाज के लिए लहरों ने गीत क्यों गाया था? 

5. घायल बाज को देखकर साँप खुश क्यों हुआ होगा? 

कहानी से आगे 

।. कहानी में से वे पाक्तियाँ चुनकर लिखिए जिनसे स्वतंत्रता की प्रेरणा 
मिलती हो। 

2. लहरों का गीत सुनने के बाद साँप ने क्या सोचा होगा? कया उसने फिर से 
उड्ने की कोशिश की होगी? अपनी कल्पना से आगे को कहानी पूरी 
कोजिए। 

3. कया पक्षियों को उडते समय सचमुच आनंद का अनुभव होता होगा या 
स्वाभाविक कार्य में आनंद का अनुभव होता ही नहीं? विचार प्रकट कोजिए। 

4. मानव ने भी हमेशा पक्षियों को तरह उड़ने की इच्छा की है। आज मनुष्य 


उड़ने की इच्छा किन साधनों से पूरी करता है। 


अनुमान और कल्पना 
° यदि इस कहानी के पात्र बाज और साँप न होकर कोई और होते तब कहानी 


कैसी होती? अपनी कल्पना से लिखिए। 

Y भाषा को बात 

।. कहानी में से अपनी पसंद के पाँच मुहावरे चुनकर उनका वाक्यों में प्रयोग 
कोजिए। 

2. “आरामदेह' शब्द में “देह? प्रत्यय है। यहाँ “देह' “देनेवाला' के अर्थ में प्रयुक्त 
है। देनेवाला के अर्थ में 'द', “प्रद, “दाता', 'दाई' आदि का प्रयोग भी होता 
है, जैसे-सुखद, सुखदाता, सुखदाई, सुखप्रद। उपर्युक्त समानार्थी प्रत्ययं को 
लेकर दो-दो शब्द बनाइए। 


ES - पहाड़ को चोटी असीम - जिसको कोई सीमा न 


सरिता - नदी हो, अपार 
सिटपिटाना - भय या घबड़ाहट खोखल - खोखली जगह, बड़ा छेद 
से सहम जाना 

